

प्रादेशिक समाचार
आकाशवाणी, भोपाल
सांध्यकालीन समाचार

दिनांक : 08.02.2026

समय : 07.10PM

आकाशवाणी मध्यप्रदेश

मुख्य समाचार,

- 1- प्रधानमंत्री नरेन्द्र मोदी ने आतंकवाद पर भारत के दृढ़ रुख को दोहराते हुए कहा- इस मुद्दे पर कोई दोहरा मापदंड या समझौता नहीं होगा।
- 2- कृषि मंत्री शिवराज सिंह चौहान ने कहा- भारत-अमरीका व्यापार समझौता कृषि और किसानों के हितों की पूर्ण रक्षा करता है।
- 3- मुख्यमंत्री डॉ.मोहन यादव ने शहडोल में सोन नदी पर 2 हजार 300 सौ करोड़ की चार माइक्रो सिंचाई परियोजनाओं की घोषणा की।
- 4- भोपाल में आयोजित दो दिवसीय न्यायधीश सम्मेलन संपन्न। एआई से न्याय प्रक्रिया तेज करने पर हुआ मंथन।

पीएम-मलेशिया यात्रा

प्रधानमंत्री नरेन्द्र मोदी ने आज कुआलालंपुर में मलेशिया के प्रधानमंत्री अनवर इब्राहिम के साथ द्विपक्षीय वार्ता की। इस वार्ता में रक्षा और सुरक्षा संबंधों को बढ़ाने तथा आर्थिक और नवाचार साझेदारी को बढ़ावा देने पर ध्यान केन्द्रित किया गया। वार्ता के दौरान दोनों पक्षों ने कई समझौतों और दस्तावेजों का आदान-प्रदान किया। इनमें आपदा प्रबंधन, ऑडियोविजुअल सह-निर्माण, भ्रष्टाचार निवारण और रोकथाम, सेमीकंडक्टर विकास, स्वास्थ्य और औषधि, छात्रवृत्ति के संस्थान तथा एनपीसीआई इंटरनेशनल पेमेंट्स लिमिटेड और पेनेट ऑफ मलेशिया के बीच के समझौता ज्ञापन शामिल हैं। प्रधानमंत्री ने कहा कि भारत और मलेशिया के बीच समुद्री सुरक्षा, रक्षा और आतंकवाद से मुकाबले संबंधी सहयोग में विस्तार होगा। श्री मोदी ने कहा कि आतंकवाद पर भारत का दृष्टिकोण स्पष्ट है। आतंकवाद पर कोई दोहरा मानदंड नहीं हो सकता और आतंकवाद से कोई समझौता नहीं किया जाएगा।

श्री मोदी ने बताया कि दोनों देश जल्द से जल्द आसियान-भारत वस्तु व्यापार समझौते की समीक्षा संपन्न करने पर सहमत हुए हैं।

शिवराज प्रेस वार्ता

केंद्रीय कृषि मंत्री शिवराज सिंह चौहान ने भारत-अमरीका व्यापार समझौते पर कांग्रेस की आलोचना के जवाब में कहा कि यह समझौता कृषि और किसानों के हितों की पूरी तरह रक्षा

करता है और प्रमुख कृषि उत्पादों को इसमें शामिल नहीं किया गया है। भोपाल में आज श्री चौहान ने कहा कि भारतीय किसानों के लिए हानिकारक कोई भी उत्पाद इसमें शामिल नहीं किया गया है। उन्होंने कहा कि सरकार के लिए राष्ट्रीय और किसान हित सर्वोपरि हैं। और जानकारी दे रहे हैं हमारे संवाददाता अभिनव गोयल...

पीयूष गोयल

वहीं, वाणिज्य और उद्योग मंत्री पीयूष गोयल ने कहा है कि भारत-अमेरिका अंतरिम व्यापार समझौता निष्पक्ष, न्यायसंगत और संतुलित है तथा किसानों के हितों की सुरक्षा को सुनिश्चित करता है। नई दिल्ली में उन्होंने कहा कि इस समझौते का उद्देश्य निर्यात को बढ़ावा देना, रोजगार सृजन और देश को वर्ष 2047 के विकसित भारत के लक्ष्य की ओर ले जाना है।

छत्तीसगढ़ - अमित शाह

केंद्रीय गृह मंत्री अमित शाह ने आज छत्तीसगढ़ की राजधानी रायपुर में नक्सल-विरोधी अभियानों और विभिन्न विकास कार्यों की समीक्षा के लिए दो उच्चस्तरीय बैठकें कीं। सोशल मीडिया पर जारी एक संदेश में उन्होंने कहा कि सुरक्षा-केंद्रित रणनीति, बुनियादी ढांचे को मजबूत करने, नक्सली वित्तीय नेटवर्क पर नकेल कसने और आत्मसमर्पण नीति अपनाने के सकारात्मक परिणाम मिले हैं। श्री अमित शाह ने दोहराया कि इस वर्ष 31 मार्च से पहले नक्सलवाद को पूरी तरह से समाप्त कर दिया जाएगा। गृह मंत्री ने कहा कि कभी नक्सली हिंसा का गढ़ रहा छत्तीसगढ़ अब भाजपा की दो इंजन वाली सरकार के नेतृत्व में विकास का प्रतीक बन गया है। उन्होंने कहा कि राज्य के युवा, खेल, फोरेंसिक और तकनीकी शिक्षा में रुचि लेने के साथ-साथ अपनी संस्कृति और परंपराओं को संरक्षित करते हुए आगे बढ़ रहे हैं।

सीएम शहडोल

मुख्यमंत्री डॉ. मोहन यादव ने कहा कि सच्चा वादा-पक्का काम ही राज्य सरकार की पहचान है। उन्होंने कहा कि प्रधानमंत्री नरेन्द्र मोदी के नेतृत्व में राज्य सरकार जनजातीय भाई-बहनों के सर्वांगीण विकास में जुटी है। मुख्यमंत्री शहडोल जिले के धनपुरी में नगर पालिका द्वारा 20 करोड़ रुपए की लागत से बनाए गए वॉटर पार्क के लोकार्पण अवसर पर कार्यक्रम को संबोधित कर रहे थे। डॉ. यादव ने यहां गीता भवन निर्माण की घोषणा करते हुए कहा कि इसके बन जाने से क्षेत्र के विद्यार्थियों को लाइब्रेरी और कोचिंग जैसी शैक्षणिक गतिविधियों के संचालन में सुविधा होगी। मुख्यमंत्री डॉ. यादव ने शहडोल सिंचाई काम्पलेक्स निर्माण की भी घोषणा की। उन्होंने बताया कि इसके अंतर्गत सोन नदी पर 4 माइक्रो सिंचाई परियोजनाएं प्रस्तावित हैं। लगभग 2300 करोड़ रुपए की इस योजना से 50 हजार हैक्टेयर सिंचाई का रकबा बढ़ेगा, जिससे 122 गांव को लाभ होगा।

न्याय सम्मेलन

भोपाल के नेशनल ज्यूडिशियल एकेडमी में दो दिवसीय राष्ट्रीय सम्मेलन आज संपन्न हुआ। इसमें न्याय व्यवस्था को आम लोगों के लिए आसान, तेज और प्रभावी बनाने पर चर्चा की गई। सम्मेलन की थीम एकीकृत, कुशल और जन-केंद्रित न्यायपालिका थी। सर्वोच्च न्यायालय के मुख्य न्यायाधीश जस्टिस सूर्यकांत और उच्च न्यायालयों के मुख्य न्यायाधीश भी इसमें शामिल हुए। सम्मेलन के शुभारंभ के मौके पर कल कुशल और जन-केंद्रित न्यायपालिका थीम पर मुख्य न्यायाधीश सूर्यकांत ने देशभर के न्यायाधीश को संबोधित किया। सम्मेलन में चर्चा हुई कि मुकदमों की पेंडेंसी निपटाने में एआई यानी आर्टिफिशियल इंटेलिजेंस मददगार हो सकता है। मुकदमों की प्रक्रिया तेज करने में इसका इस्तेमाल होना चाहिए लेकिन फैसले में एआई की भागीदारी बिल्कुल न हो। फैसले तो पूरी तरह न्यायाधीशों के विवेकाधीन ही होने चाहिए।

श्रम उन्मूलन दिवस

श्रम विभाग कल 'बंधक श्रम उन्मूलन दिवस' पर भोपाल के कुशाभाऊ ठाकरे इंटरनेशनल कन्वेंशन सेंटर में कार्यशाला का आयोजन कर रहा है। इसका शुभारंभ श्रम मंत्री प्रहलाद सिंह पटेल करेंगे। कार्यशाला में राज्य स्तरीय एक्शन प्लान का विमोचन भी होगा। बंधुआ मजदूरी कराने वालों के विरुद्ध श्रम विभाग कल से विशेष अभियान भी शुरू करने जा रहा है। उल्लेखनीय है कि श्रम मंत्री की पहल पर विभाग ने बाल एवं बंधक श्रम को रोकने और जागरुकता लाने एक विशेष 'वेदा पहल' की शुरुआत की है।

मौसम

अब खबर मौसम की, प्रदेश में दिन के समय ठंड का असर कुछ कम हुआ है। हालांकि रात में अभी भी कड़ाके की ठंड पर रही है। बीती रात प्रदेश के 10 शहरों में न्यूनतम तापमान 10 डिग्री सेल्सियस से नीचे दर्ज किया गया। खंडवा से हमारे संवाददाता ने बताया है कि जिले में मौसम ने एक बार फिर करवट ली है। पिछले चौबीस घंटे दौरान खंडवा जिले का न्यूनतम तापमान 13.4 डिग्री सेल्सियस दर्ज किया गया, जबकि अधिकतम तापमान 31.5 डिग्री सेल्सियस तक पहुंच गया। दिन के समय हल्की गर्मी का एहसास रहा, वहीं सुबह और रात के समय ठंडक बनी रही। इधर सीहोर जिले में न्यूनतम तापमान 12 डिग्री सेल्सियस से घटकर 11 डिग्री सेल्सियस दर्ज किया गया। मौसम विभाग के अनुसार, प्रदेश के सबसे ठंडे शहर पचमढ़ी, उमरिया और खजुराहो रहे, जहां तापमान 8.4 डिग्री दर्ज किया गया। राजगढ़ में 8.5 डिग्री, शिवपुरी में 9 डिग्री, रीवा और मलाजखंड में 9.1 डिग्री, जबकि नौगांव में 9.5 डिग्री सेल्सियस तापमान रहा। बड़े शहरों में भोपाल में न्यूनतम तापमान 10.4 डिग्री और इंदौर में 10.6 डिग्री सेल्सियस रहा। ग्वालियर में 11.2, उज्जैन में 12 और जबलपुर का 11.9 डिग्री रिकॉर्ड किया गया।

अब कुछ समाचार संक्षेप में...

1- शिवपुरी जिले में 10वीं बोर्ड परीक्षा पर निगरानी रखने के लिए 46 परीक्षा केंद्रों पर

परीक्षार्थियों के साथ-साथ पयवेक्षकों पर नजर रखने के लिए सीसीटीवी कैमरों से मानीटरिंग की तैयारी की गई है।

2- पन्ना जिले में अनुभूति कार्यक्रम की सार्थकता साबित हो रही है। दक्षिण वन मण्डल में उन्हें न ही सिर्फ वन औषधियों के पौधों को पहचानने, उन्हें समझने और उनके औसधिय गुणों कि जानकारी दी जा रही है बल्कि वन्य जीवों कि पहचान और सतर्कता के सम्बन्ध में विस्तार से जानकारी भी दी जा रही है।

3- आगरमालवा जिले में प्रकाशित सूचियों का उपस्थित ग्रामीणजनों एवं मतदाताओं द्वारा अवलोकन किया जा रहा है। इस क्रम में एसआईआर प्रक्रिया 2026 का कार्य पूरी पारदर्शिता से संपादित किया जा रहा है।

4- सीहोर जिले के आष्टा ब्लाक स्थित सिद्धीकगंज में आज जल जीवन मिशन के तहत रानीपुरा परियोजना पर एक दिवसीय क्लस्टर स्तरीय उन्मुखीकरण कार्यशाला हुई।

5-शिवपुरी जिले के कोलारस क्षेत्र के प्राथमिक वनोपज सहकारी संस्था रन्नौद के अंतर्गत संचालित शासकीय उचित मूल्य दुकान अटलपुर पर राशन खुर्द करने और अन्य अनिमितताओं को लेकर FIR दर्ज कराई गई है।
